

سید باقر رضا زیدی*

شاہانہ زیدی**

غزل کا مورثِ اعلیٰ، معدوم ہوتے تصورات و تفکرات

THE SUPREME HEIR OF GHAZAL, DISAPPEARING CONCEPTS

Abstract: This passage outlines the rich history and emotional depth of the Urdu ghazal. Originating in ancient Persia (Iran), the ghazal is seen as the "mother" of Urdu ghazal due to its influence, especially when Hyderabad Deccan embraced Iranian literary culture. While words and expressions were borrowed, the melancholic tone of the ghazal remained original, shaped by the poet's environment—best exemplified by the Delhi School of Poetry (Dabistan-e-Delhi).

Persian poet Abu Abdullah Jaffar bin Muhammad, known as Rudaki (880–941 AD), is credited as the pioneer of the ghazal. He initiated the genre by separating "Tashbib" (the romantic opening) from the Qasidah, marking the formal birth of the ghazal. From Iran, the ghazal spread to Deccan, then Delhi and Lucknow, flourishing particularly between 1707 and 1857 AD—a period considered the golden age of Urdu ghazal..

Keywords: Ghazal, Qasidah, Rodki, Tashbib.

تلخیص: یہ تحریر اردو غزل کی گہری تاریخ اور اس کے جذباتی پہلو کو بیان کرتی ہے۔ غزل کی ابتدا قدیم ایران (فارس) سے ہوئی، اور اسے اردو غزل کی "ماں" اس لیے کہا جاتا ہے کہ حیدرآباد دکن نے ایرانی ادبی روایت کو قبول کیا اور الفاظ و اسالیب کو براہِ راست اخذ کیا۔ اگرچہ الفاظ و اظہار مستعار لیے گئے، لیکن غزل کا غمگین و حساس لہجہ اصل تھا، جو شاعر کے ماحول سے متاثر ہو کر تشکیل پایا، جس کی بہترین مثال "دبستانِ دہلی" ہے۔

فارسی شاعر ابو عبد اللہ جعفر بن محمد، جنہیں رودکی (880–941 عیسوی) کے نام سے جانا جاتا ہے، کو غزل کا بانی سمجھا جاتا ہے۔ انہوں نے قصیدہ کے ابتدائی عشقیہ حصے "تشبیب" کو الگ کر کے غزل کو ایک مستقل صنف کے طور پر قائم کیا۔ غزل کا یہ سفر ایران سے شروع ہوا، پھر دکن، دہلی اور لکھنؤ تک پھیلا، اور آج پوری دنیا میں جاری ہے۔ 1707ء سے 1857ء تک کا ڈیڑھ سو سالہ دور اردو غزل کی زرخیز ترین اور سنہری عہد کے طور پر جانا جاتا ہے۔

کلیدی الفاظ: غزل، قصیدہ، رودکی، تشبیب۔

* لیکچرر، شعبہ، اردو، SNAK گورنمنٹ سپیریئر کالج، خیرپور۔

** اسٹنٹ پروفیسر، شعبہ، اردو، SNAK گورنمنٹ سپیریئر کالج، خیرپور۔

اردو غزل چال ڈھال رنگ و بو، معانی و مفہوم، تفسیر و خلاصہ، زیر و بم، ذکر و مضامین، ہیئت و تخیل، ناز کی و پختگی، بے ساختگی و بانگین گویا جس رنگ میں معجز رہی عارض وقت ہو یا صفحہ ادب نمایاں رہی۔ عربی قصیدے میں نسیب ہو یا فارسی شاعری میں رودکی کے الفاظ میں جیوتی پاتی تشبیب۔ دکن میں مثنوی ہو یا اورنگ آباد میں موجودہ ہیئت کا نقش اول ہو، لکھنؤ میں خارجیت کا مظہر ہو یا دہلی میں داخلیت کا نوحہ گویا غزل وہ صنف تھی جس نے آئندہ آنے والے وقت کی آنکھوں میں آنکھیں ڈال کر جرات کا اظہار کرنا تھا۔

لفظ تشبیب دراصل شب سے مشتق ہے جس کے دیگر معانی کے ساتھ جوانی، اور بڑھاپے کے بھی ہیں۔ جب کوئی بوڑھا شخص حسرت سے اپنی جوانی کے قصے سنا کر جوانوں کے جذبات بھڑکاتا ہے، اور ایک طرح سے دعوت گریہ دیتا ہے کہ اے لوگوں اے جوانوں دیکھو مجھے کہ میں باعث عبرت نگاہ ہوں۔ جو طاقت جو شوق و لولہ تم رکھتے ہو کل میرے پاس بھی تھا جو آج میں ہوں وہی کل تم بھی ہو جاؤ گے۔ دراصل یہی تشبیب اردو غزل کی بنیاد تصور کی جاتی ہے۔ اس تشبیب کی بہترین مثال نابغہ ذبیانی کے یہ اشعار تھے کہ جب طویل عمر کے باعث نابغہ ناصر ف چلنے پھرنے سے عاری ہو چلا بلکہ رعبہ کامریض بن کر زندگی سے عاجز آگیا وہی طویل عمر جس کے لیے وہ پہروں دعا گو رہتا اب اسی طویل عمر کو عذاب گردانے لگا۔ وہ شعر کے اس مفہوم کی زبانیوں بیان کرتا ہے۔

سعادت حسن منٹو نے نفسیاتی الجھنوں کو بہت خوبی سے اپنی تحریروں میں پیش کیا۔ جن میں نفسیاتی عنصر کس طرح انسان کو بکھیر کر رکھ دیتا ہے، منٹو نے اسے اپنے افسانوں کا خاص موضوع بنایا۔ سچ کے دامن کو کبھی نہیں چھوڑا، چاہے کسی کو کتنا ہی برا لگے۔

”آدمی زندگی کی آرزو کرتا ہے حالانکہ لمبی عمر اس کو نقصان ہی پہنچاتی ہے اس کی تروتازگی ختم ہوتی جاتی ہے۔ اور پر کیف زندگی ختم ہو کر تکلیف دہ زندگی باقی رہ جاتی ہے زمانہ اس کے ساتھ بے وفائی کرنے لگتا ہے حتیٰ کہ اسے کوئی بھی مسرت انگیز چیز نظر نہیں آتی میرے مرنے پر کتنے ہی سینوں میں ٹھنڈک پڑ جائے گی اور کہتے ہی کہیں گے، کتنا اچھا آدمی تھا وہ خدا اس کا بھلا کرے۔“ (۱)

تشبیب میں تغزل کا خزانہ انداز ہی دراصل اردو غزل میں داخلیت کا موجودہ پہلو قرار دیا جائے تو بیجا نہ ہو گا۔ غزل چونکہ عربی لفظ ہے جس کے معنی محبوب کی باتیں یا محبوب سے باتیں کرنے کے ہیں جس میں غزلیت یا تغزل مخصوص انداز اور پروقار طریقے سے عشق کی پہچان بنی۔ قبل اسلام عربی شاعری حدود و قیود سے کسی حد تک آزاد تھی یونہی محبوب کا طلسماتی حسن بشکل الفاظ پر دہ چشم پر عیاں کر کے داد طلب کی جاتی۔ صوق عکاذ میں ادب عالیہ اس کی بہترین مثال بن کر عیاں ہوئے۔ اگر یہ مان لیا جائے کہ اردو غزل کا خمیر اسی عیش پرستی کے بیان میں پنہاں ہے تو ریختی اور کچھ خارجیت کے داعی شعر اس ضمن میں قیام پذیر ٹھہریں گے۔ مگر کیا اردو غزل محض خارجی کیفیات کا نام ہے؟ ہرگز نہیں عرب جیسا کہ اسم سے ظاہر ہے بولنے والا وہ اپنے کلام میں وسعت پذیری کے قائل تھے۔ شرح و تفصیل ان کے مزاج کا ماہہ الاتیاز تھا۔ اختصار ان کے قرب و جوار میں پنپنے والی کسی شے کا نام نہ تھا۔ اردو غزل شکل فن تو وہی مگر شکل افادی ہرگز وہ نہیں۔ تب ذہن کی

فطرت سیماب یہ سوال کرتی ہے کہ اگر اردو غزل شکل فن عربی شاعری سے مماثلت رکھتی ہے تو افادی حیثیت میں کیونکر اس قدر مختلف ہے۔

۲۱ھ میں جنگ نہاد میں ایرانیوں کی شکست کے بعد ایران عملاً عربوں کے قبضے میں آگیا۔ یہ قبضہ تیسری صدی ہجری میں ایران میں خود مختار ایرانی ریاستوں کے قیام تک برقرار رہا۔ ایران کے تسلط میں آنے کے بعد وہ تہذیب و تمدن جو صدیوں کی مسافت طے کرتی ہوئی یہاں تک پہنچی تھی مفتوح ہونے کے بعد دم توڑنے لگی۔ ایرانی شہنشاہیت کا تسلسل منقطع ہوا اور ایران وسیع اسلامی مملکت کا ایک صوبہ بن گیا۔ ایرانیوں کی اکثریت حلقہ بگوش اسلام ہو گئی مگر وہ لوگ جو اپنے پرانے دین پر قائم رہے انھوں نے ایران کے قدیم ورثے ثقافت ذہن و تہذیب کو نابود ہونے سے بچا لیا۔ ان ہی کی کاوشیں تھیں کہ پہلوی ادب میں گراں قدر اضافہ ممکن ہوا۔ یہ اضافہ بعد میں آنے والے شعر اور ادیبوں کے بہت کام آیا۔ انھوں نے اپنی زبان سے محبت کا اظہار یوں کیا کہ فارسی میں نئے داخل ہونے والے تمام عربی الفاظ نکال کر خالص پہلوی زبان اپنائی اور بہت سے وہ لوگ جو زرتشت مذہب سے بے انتہا عقیدت رکھتے تھے انھوں نے اپنا مذہب، تہذیب، سوچ اور وجود کو قائم رکھنے کے لیے ہندوستان کا سفر اختیار کیا۔ زرتشت جو ایران سے چلے انکا پہلا پڑاؤ یقیناً حیدر آباد دکن کا ساحل ہی تھا یوں ۲۱ سے ۲۲ ہجری کے دوران حیدر آباد دکن میں بولی جانے والی زبان جو مقامی تھی اس کو پہلی بار پہلوی زبان کے ساتھ واسطہ پڑا۔ یعنی یہ بات بھی کہی جاسکتی ہے کہ آج کی اردو میں جو خالص پہلوی فارسی الفاظ و تراکیب مہاورات موجود ہیں یہ قرین قیاس اسی زبان کا جز ہیں جو ۲۱ سے ۲۲ ہجری کے دوران زرتشت قوم کے ساتھ آئی۔“ (۲)

مفتوح ہونے کے بعد ایران نے فاتح عرب سے شاعری کی جملہ اصناف اور تمام روایات و اسالیب قبول کر لیے مگر شاید ان کی سیماب فطرت طبعیتوں نے ان پر قناعت کرنے کے بجائے کچھ آگے سوچا۔ عربی شاعری کے تمام اصول و ضوابط سامنے رکھتے ہوئے اہل ایران نے دواہی اصناف پیدا کیں جن کا وجود عرب شاعری میں نہیں تھا۔ مگر کمال یہ ہے دونوں اصناف کے نام عربی الاصل ہی ہیں مثلاً "مثنوی" اور "غزل" عرب کی عشقیہ شاعری ہو یا مدحیہ شاعری قصیدے کی صورت ہوا کرتی تھی اس کے ساتھ عرب شاعری میں مرثیہ بھی موجود رہا جس کی مثالیں مضمون کی سطور سابقہ میں کر چکے۔

ایران نے قصیدہ گوئی عرب ہی کی تقلید میں شروع کی ہوگی، مگر قصیدہ کے سلسلے میں اذہان ایران نے ایک جدا اشارہ پایا۔ قصیدہ بالعموم تمہیدیہ ہوتا ہے قصیدہ کے بنیادی اجزاء سے قبل کچھ اشعار ہوتے ہیں جن کو نسیب یا تشبیب کہتے ہیں۔ قصیدہ کے بنیادی اشعار باہم مربوط اور مسلسل ہوا کرتے ہیں لیکن تشبیب کا ہر شعر آزاد فکری یا جذباتی اکائی کی صورت موجود ہوتا ہے جس کو اگلے یا پچھلے اشعار سے کوئی ربط نہیں ہوتا۔

قصیدے کے یوں تو کئی اجزا ہوتے ہیں لیکن زور طبع اور اظہار خیال کے لیے صحیح معنوں میں کارگر اور کارساز وہی حصہ ہوتا ہے جس کو فارسی میں "تشبیب" کہتے ہیں۔ یہ اصطلاح عربی ہی کے اثر سے فارسی میں مروج ہوئی تھی عربی میں اس حصے کو "تشبیب" اور "نسب" کہا جاتا تھا۔

اسلام نے جہاں رہن سہن بدلا لفظوں کو وقار دیا عزت و ناموس کو طہارت بخشی وہیں ماحول میں موجود معشوق کو سات پردوں میں قید پابند سلاسل کیا۔ برملا واردات قلبی، رقص و سرور کے کلمات حسن و عشق کا بیان سب کچھ یکسر بدل دیا۔ ناگاہ محبوب پردے میں چلا گیا۔ یہ امتحان تھا عاشق کے ضبط کا یعنی اس وقت "رقیب" نامی زہر ہلاہل نے جنم لیا۔

ایران کی فضا اور عاشق و معشوق کی طبیعتوں پر بھی حالات و واقعات کے ساتھ ساتھ محبوب کے پردے میں چلے جانے نے بہت اثر کیا۔ تاتاریوں نے ایرانی سلطنت کو تباہ و برباد کیا تو اس وقت کے شعراء نے بھی یقیناً وقت اور حالات کو واردات قلبی کے لیے محرک قرار دیا ہو گا۔ یہاں خواجہ میر درد کے کلام کو دیکھ کر یہ کہنا مناسب ہو گا کہ ایرانی طبیعتوں نے انہی اوقات میں پہلی بار تصوف کے وجود کو سمجھا ہو گا۔ مذہب، ذہن و تہذیب کچھ بھی رہے ہوں رگ وید کی مانند تصوف کا شمول ضرور ہوا ہو گا۔ (۳)

یعنی وقت و حالات کی تباہی نے مضامین کی وسعت کو قدرے پھیلایا ہو گا۔ تصوف کا وجود دراصل محبوب کے ارضی وجود کو حاصل نہ کر پانے کی وجہ سے ہوا ہو گا۔ کیوں کہ انسان کی اصل محبت انسان ہی ہوا کرتی ہے محبت ارضی وجود کی متلاشی ہوتی ہے، محفل جانان کل کائنات، محبوب کے جلوے سرمایہ حیات کی مانند تصور ہوتے ہیں۔

معلم اول ارسطو کے مادے کی بحث کو پڑھا جائے تو یقیناً ہماری اس بات کی تائید ہوگی۔ یعنی تصوف دوسرے معنی میں محبوب کے حصول میں کی جانے والی کوششوں، سختیوں کے برداشت کرنے زمانے کے سرد گرد سے لڑنے اور رسوم و قیود کو عبور کرنے سے معذرت کا نام ہے۔ کسی حد تک یہ بات ثابت کی جاسکتی ہے، مگر یہاں یہ تفصیل ہر گز بر محل نہ ہوگی۔ (۴)

ایرانی مزاج کے دوسرے رخ کی بات کی جائے تو، کہتے ہیں کہ رودکی وہ پہلا شخص ہے جس نے ایرانی شاعری میں اپنا محبوب کسی عورت کو قرار دیا ہے۔ اس بات سے بھی اتفاق کرنا انتہائی مشکل ہے کیوں کہ ایران کے ۲۱ھ میں فتح ہونے سے رودکی کہ ۲۳۲ھ میں انتقال تک کیا ۱۶۰ سے ۱۸۰ سال تک ایرانی شاعری کا محبوب عورت نہ تھی۔ یہ بات بھی قابل غور ہے، سامانی شعرا میں رودکی کے بعد دقتی دوسرا بڑا شاعر رہا ہے۔ جس کا نام ابو منصور محمد بن احمد تھا۔ اسلامی نام کے باوجود محققین کا خیال ہے کہ وہ آتش پرست تھا۔ اس زمانے میں آتش پرست اکثر اسلامی نام رکھ لیا کرتے تھے یہ بات بھی اکثر روایات کی نظر رہی ہے۔ بلخ، طوس یا شمر قند اس کا وطن بتایا گیا ہے جو ۳۶۷ھ سے ۳۶۹ھ کے درمیان اپنے ایک غلام کے ہاتھوں قتل ہوا۔ اس نے نوح بن منصور کے ایمان پر شاہنامہ لکھنا شروع کیا۔ ایک

ہزار اشعار ہی لکھ پایا تھا کہ قتل ہو گیا۔ دقیقی کا نام ان اشعار ہی کی بنا پر زندہ ہے۔ ظاہراً اس کے قتل کی کوئی خاص وجہ نظر نہیں آتی مگر محققین نے اس کے قتل کو ایران کی اس فضا میں اغلام پرستی کا وجود قرار دیا ہے یہی وجہ ہے کہ رودکی نے اس گھٹن زدہ ماحول کو اپنے تخیل سے یوں توڑا کہ "تشیب" کو باقاعدہ قصيدے سے جدہ کر کے الگ غزل کی شکل دی، پہلی بار حسن و عشق کے جلووں میں پری پیکر عورت کو ٹھہرانے کے ساتھ ساتھ غزل میں تخلص استعمال کیا۔

یہ ذکر مخصوص ہے معاصر تخیل موجد غزل تیسری صدی ہجری کے وسط میں سمرقند کے علاقہ "بخرودک" میں پر تمکین آتش سیماب استاد ابو عبد اللہ جعفر بن محمد رودکی کا۔ اسی کی موهبت عظمیٰ ہے کہ غزل اردو کے تنگنائے میں کبھی دبستانِ دکن سخن رعنا ہے تو کبھی وقت کے ہر وار پر مہر جیس فقر کا داعی دبستانِ دلی ہے تو کبھی بہشت نژاد انجم خستہ دبستانِ لکھنؤ۔ ابوالشعر اء رودکی نے اپنے قصبہ رودک ہی کی نسبت اپنا تخلص رودک رکھا۔ اکثر شعراء اور تذکرہ نویس رقم طراز ہیں کہ رودکی اندھا تھا۔ بعض کا خیال تھا کہ وہ مادر زاد اندھا تھا۔ مگر استاد سعید نفیسی مرحوم نے رودکی کے کلام سے ایسی تشبیہات پیش کی ہیں جن کو دیکھ کر یہ نہیں کہہ سکتے کہ رودکی اندھا تھا۔ مثلاً وہ لکھتے ہیں کہ نظم میں رودکی نے ایک جگہ لکھا کہ میں نے ہد ہد دیکھا اس کا رنگ ایسا تھا۔ مگر دیگر محققین نے کچھ ایسی مثالیں بھی دی ہیں جن میں ایک اندھا شاعر رنگوں کی ایسی بات کرتا نظر آتا ہے جس کو دیکھ کر یہ نہیں کہا جاسکتا کہ وہ اندھا تھا۔ محققین کا خیال ہے کہ رودکی نے آٹھ سال کی عمر میں قرآن حفظ کر لیا تھا۔ آواز اچھی تھی اور موسیقی میں بھی مہارت رکھتا تھا رودکی فارسی کا پہلا شاعر تھا جس نے فارسی شاعری کے دامن کو وسعت دے کر وسیع امکانات کی نشاندہی کی۔ قصیدہ۔ مثنوی۔ غزل اور رباعی میں رودکی نے ذور طبع کے نقوش چھوڑے ہیں۔ رودکی بہت پر گو شاعر رہا تھا۔ (۵)

رودکی نے ابو الفضل بلعی کی فرمائش پر 'کلیلہ و دمنہ' کا فارسی میں منظوم ترجمہ کیا تھا۔ کلیلہ و دمنہ قدیم سنسکرت میں لکھی ہوئی تھی یعنی یہ بات ناقابل رد ہے کہ اس وقت ہندوستان میں شاعری موجود نہ تھی۔ سطور سابقہ میں ہماری پیش کردہ دلیل کے شاعری فطرت انسانی میں منجانب قادر الکائن عدا، ٹھہرائی گئی ہے۔ یہ اس بات کی دلیل ہے کہ شاعری کی تاریخ، تاریخِ ہفت اقلیم کے ساتھ ساتھ ہی نتھی رہی ہے۔ زبان کی چٹنگی نے ہاں یہ ضرور کیا کہ اس تخیل کا برملا اظہار ہوا جو مخفی پینتا وجود کو ترستہ تھا۔ اس کی موجودہ مثال عرب شاعری کا سربر آوردہ عظیم تخیل پرست جو حکم کا درجہ رکھتا تھا "نابغہ ذبیانی" کہتے ہیں ادھیڑ عمر تک شاعری سے نابلد رہنے والا وہ عظیم شاعر جب اظہار پر آیا تو مثل پانی کا تیز بہاؤ والا چشمہ "نابغہ ذبیانی" کہلایا۔ شواہد وثبوت سے علامہ شبلی نعمانی کی تحریر کردہ شعر ۱۱ لجم جلد پنجم میں دیئے گئے قیاس سے اتفاق کسی طور ممکن نہیں کہ ایران میں شاعری کا آغاز فطری جوش سے نہیں بلکہ کسب معاش کی غرض سے ہوا تھا۔ (۶)

ایران میں خود مختار سلطنتیں قائم ہونے پر شعراء سلاطین کی مداحی کے لیے شاعری شروع ہوئی چونکہ ایران نے شاعری کی کچھ اصنافِ شعری عرب کی تقلید میں ہی شروع کی تھیں یوں جملہ اوصاف ان اصنافِ شعری عرب کی شاعری ہی سے مستعار تھیں۔ ایرانی

شعر ابھی قصائد کی ابتداء میں عشقیہ اشعار ہی کہتے تھے جن کو عربی میں تشبیب یا نسیب کہتے ہیں اور اسی کا دوسرا نام غزل ہے۔ ایک حقیقت سوال بن کر اذہان میں بازگشت جاری رکھتی ہے کہ اگر ایران میں بھی عرب ہی کی طرح پہلے سے شاعری موجود تھی تو اس نے کوئی الگ سمت کا تعین کیوں نہ کیا۔ رودکی کے قصیدہ سے تشبیب کو علاحدہ کرنے سے قبل کیوں کر یہ خیال تقریباً دو سو پچاس سال تک عنقواء رہا۔ اس سوال کا جواب تو شاید تسلی بخش ممکن ہی نہ ہو سکے، کہ کئی سو برس تک ملک غزنویوں، سلجوقیوں اور دیگر حملہ آوروں کی بدولت میدان کا رزار رہا اس حالت میں تخیل کی نگہداشت دامن آسودگی میں کیوں کر ہوتی یا پھر مثل دبستانِ دلی حسرت و یاس کے موتی دامن تخیل پر کیوں نہ بکھرے۔ ثابت الثبوت حسن پرستی کا دور دورہ تھا، جلیل القدر قاہر اور متشرع سلاطین بھی اس آبِ جاری میں نم تھے علانیہ حسن پرستی کرتے ان کی مداحی میں لکھے جانے والے قصائد میں بھی ان کے معشوق نظر آتے۔ سلاطین خود شعراء سے ایسے قصائد لکھواتے اور بدلے میں انعام و کرام دیتے۔

غفاری رازی نے سلطان محمود کی فرمائش پر ایاز کی شان میں اشعار لکھے اور خوب صلہ پایا۔

قصیدہ لامیہ میں کہتا ہے

مرادہ بیت فرمود شہریار جہاں
براں صنوبر عنبر غدار و مشکیں خال
دوبدرہ زربفر ستاد و ہزار درم
بہ ر غم حاسد و تیار بدسگاں نکال (۷)

جنگ و جدل میں ہاتھ آنے والے مال غنیمت کے ساتھ ساتھ غلام اور کنیزیں بھی خدمت گزاری میں آجاتیں۔ ترک غلام گھر گھر پھیلے ہوئے تھے اور ہر طرح محفل و خلوت میں شریک صحبت رہتے۔ یہ بات ہماری پیش کردہ دلیل کے ثبات میں ٹھہرائی جاسکتی ہے کہ "تصوف کی ایک بڑی وجہ انسان کی فطرت عشق کامل کا مظہر چاہتی ہے جو عشق حقیقی یا محبوب کے ارضی وجود کے بنا ممکن ہی نہیں" مگر دوسری طرف ہم نے یہ زاویہ بھی دیا کہ عرب میں اسلام کے ظہور سے قبل عاشق اپنے معشوق کا تذکرہ ہر ملا کر تا تھا۔ معشوق کے ہر انداز کا، خدو خال سے لے تا حسن کے ہر رنگ کا ذکر و محبت بنا میل و حجت کر تا تھا۔ مگر ظہور اسلام نے معاشرے کے اطوار و آداب سب بدل دیئے وہ معشوق جو اپنی تمام تر رعنائیوں کے ساتھ جلوہ افروز تھا پردہ میں چلا گیا۔ عرب کے ایران فتح کرنے کے بعد جو فکری انداز و تخیل عرب نے ایران کو بخشا اس میں معشوق باپردہ تھا۔ اس کے جلوے عام طور میسر نہ تھے۔ شعری دلکشی اور تخیل کو حقیقت کا جامہ پہنانے کے لیے شاعری کے مضامین سے صنفِ مخالف عورت ناپید ہوئی۔ ترک غلام گھر گھر پھیلے ہونے کی وجہ سے اکثر شعراء ان حسین و جمیل غلاموں پر شیفہ تھے اور عشقیہ اشعار میں ان کا تذکرہ کرتے۔

فرخی ایک قصیدہ کی تمہید میں یوں رقم طراز ہے

”میرا پری روترک آج خمار میں بھرا ہوا ہے کل شام سے صبح تک شراب پلاتا رہا میرے کئی اصرار کے باوجود وہ یہ کہتا رہا کہ یہ دور ہولینے دیجیے۔ ایسے خدمت گزار کام پرست پر کون ناجان دے گا۔ ایسے خدمت گزار کے ناز کون نا اٹھائے گا۔“

منوچہری کے قصیدے میں موجود ایک تشبیہ ملاحظہ ہو۔

نکم باتو جفاور تو جفا قصد کنی نگد ارم کہ کسے قصد جفا تو کند

یعنی میں تجھ پر ظلم ناکروں گا اور تو مجھ پر ظلم کرے تو میں اور کسی کو تجھ پر ظلم کرنے نادوں گا۔

یہ شعر اپنی ذات اور مضمون کے اعتبار سے برملا اظہار ہے کہ یہ شعر کسی غلام یا خدمت گزار نوکر کے لیے ہوا ہو گا۔ یہ وہ ایام عصری تھے جب ایران میں بھی جوش مہمات، سپہ گری سردیڑ چکی تھی۔ تاتاریوں نے تمام ملک کو برباد کر کے رکھ دیا تھا اور تمام اسلامی حکومتیں عملاً آسودہ خاک ہو چکی تھیں۔ (۸)

۱۷۳۹ء میں نادر شاہ نے دہلی پر حملہ کر کے جب تمام شہر کو تہہ خاک کیا یہ منظر اس وقت بھی دیکھنے میں آیا کہ شعراء کے تخیل نے وہ زمین پائی کے تباہی و بربادی کے برعکس اندازِ تکلم کے وہ گلستان کھلے کہ اردو غزل اپنے بام عروج پر نظر آئی۔ بقول میر تقی میر۔

دل وہ نگر نہیں کہ پھر آباد ہو سکے پچھتاؤ گے، سنو ہو، یہ بستی اجاڑ کر (۹)

یا

دل کی ویرانی کا کیا مذکور ہے یہ نگر سومرتبہ لوٹا گیا (۱۰)

نادر شاہ کا یکے بعد دیگرے حملہ اس کے بعد احمد شاہ ابدالی کا دلی کو تہس نہس کرنا درحقیقت مایوسی، افلاس، تنگ دستی بے وقعتی اور زندگی کی نامانوسیت نے تباہ حال اذہان میں جو نقش ابھارے وہ دلی کا مرثیہ کہلائے۔

بقول انشاء

کمر باندھے ہوئے چلنے کو یاں سب تیار بیٹھے ہیں

بہت آگے گئے باقی جو ہیں تیار بیٹھے ہیں

نہ چھیڑ اے نکبت باد بہاری راہ لگ اپنی

تجھے انکھیلیاں سو جھی ہیں ہم بیزار بیٹھے ہیں
یہ اپنی چال ہے افتادگی سے ان دنوں پہروں
نظر آیا جہاں پر سایہ دیوار بیٹھے ہیں
کہیں ہیں صبر کس کو آہ ننگ و نام کیا شے ہے
غرض روپیٹ کر ان سب کو ہم یک بار بیٹھے ہیں
نجیبوں کا عجب کچھ حال ہے اس دور میں یارو
جیسے پوچھو یہی کہتے ہیں ہم بیکار بیٹھے ہیں
کہاں گردش فلک کی چین دیتی ہے سنا انشا
غنیمت ہے کہ ہم صورت یہاں دوچار بیٹھے ہیں (۱۱)

حالات کی ناپائیداری، زندگی کی حقیقت اور فانی دنیا سے دل لگانے کی معاملہ بندی میں عبدالحی تاباں کی یہ رباعی
عین اس وقت کی نشاندہی کرتی ہے۔ (۱۲)

مدت میں حقیقت اس جگہ کی جانی یاں دل کا لگانا ہے بہت نادانی
دانا ہے اگر تو سمجھ اے تاباں باقی باللہ اور سب کچھ فانی (۱۳)

ایران کے ماحول میں شکستگی و پستی نے وہی ڈیرے ڈالے جو بعد میں ہمیں دلی میں نظر آئے۔ اسباب یکساں ہوں تو نتائج بھی
یکسر ایک جیسے ہی ہوا کرتے ہیں۔ معاشرے کی شکستہ دیواریں شعراء کے حریم تخیل پر براہمان ہوئیں تو وہ شوخی ناپید، آسودگی کا ماتم، تذلیل
انسانی شاعر کا سوز و گداز بنا ایسے حالات میں غزل سے بہتر اور کوئی شے موزوں نہ تھی۔ یہی وجہ ہے کہ اس زمانے کی غزلوں میں جو درد اور تا
ثیر نظر آتی ہے وہ اسی شکست خوردہ معاشرے کی دین ہے اوحدی، مولانا روم، عطار، سعدی، خسرو حسن وغیرہ ایسے ہی زمانے کے مہر لقا
بنے۔

ایران کے اس وقت کے حالات و واقعات کا بغور مطالعہ کیا جائے تو یہ بات روز روشن کی طرح عیاں ہے کہ ایران کی فضا عشقیہ
موضوعات کے لیے بہت سازگار تھی تہذیبی و معاشرتی حالات بھی برابر کے شریک تھے جن کے ساتھ زندگی بندھی ہوئی تھی۔ اسی اثر
کے بناء ایران میں پھر وہ دور بھی آیا جب قصیدے کی تشبیب کو قصیدے سے علاحدہ کر لیا گیا روڈ کی نے پہلی بار تشبیب کو بذات خود ایک
الگ شکل دی۔ اس بات کا اعتراف سب ہی کرتے نظر آتے ہیں۔

عنصری کا مشہور شعر ہے۔

غزل رود کی دار نیکو بود
غزل ہائے من رود کی دار نیست (۱۴)
یعنی غزل رود کی کے انداز کی اچھی ہوتی ہے۔
میری غزلیں رود کی کے طرز کی نہیں ہیں (۱۵)

رود کی نے تشبیب کو علاحدہ کر کے صرف غزل کا ایجاد ہی نہیں کیا بلکہ اس کو خوب اچھی طرح برتا بھی۔ اس کا عملی تجربہ بھی سب سے پہلے رود کی ہی نے کیا۔ یہ ٹھیک ہے کہ غزل میں رود کی کے ہاں بھی وہی عشقیہ مضامین رہے موضوعات کی تنگی خاطر خواہ نظر آتی ہے۔ کافی عرصے تک غزل میں واردات قلبی حسن و عشق سے ہی مجبور رہا۔ یہی وجہ تھی کہ غزل کا مفہوم حسن و عشق اور اس کی مختلف کیفیات کو پیش کرنا ہی قرار دیا جاتا تھا۔ ہم اس دلیل کو بھی پیش کرتے چلیں کہ رود کی ہی اصل میں غزل کا خالق ہے اسی نے پہلی بار غزل میں اپنا تخلص بھی استعمال کیا اور حسن و عشق کے قصے، دل کی پریشانی، سوز و گداز کا منبع و مسجود عورت کو ٹھہرایا۔ لفظ غزل کے معنی ہیں عورتوں کا ذکر کرنا، ان کے عشق کا دم بھرنا اور ان کی محبت میں مرنا۔ بعض اہل معنی نسیب اور غزل میں فرق کرتے نظر آتے ہیں اکثر شعراء جمال معشوق کے ذکر اور احوال عشق اور محبت باہمی کے بیان کو غزل کہتے ہیں اور ان غزلوں کو جن میں کوئی اور حال بیان کیا جائے یا جو کسی کی مدح کا مقدمہ ہوں نسیب کہتے ہیں۔

اس بیان کے ضمن میں رشید و طواط کے بیان سے معلوم ہوتا ہے کہ اس عہد کے بڑے شعراء اکثر مضامین کے اعتبار سے غزل اور نسیب میں فرق کرتے تھے۔ مگر وہ بھی نسیب کو غزل ہی کی ایک قسم سمجھتے تھے۔ (۱۶)

اس ذکر سے ہماری وہ دلیل اثباتیت کا اشارہ پاتی ہے کہ قصیدے سے جدا کر کے غزل کو جلا دینے والے شخص کا نام رود کی ہی ہے۔ اگر ایسا نہ ہوتا تو شعراء قصیدہ تشبیب اور نسیب میں کبھی فرق نہ کرتے۔ رود کی کی پوری شاعری واقعات نگاری سے عبارت کی جائے تو بجا نہ ہو گا۔ رود کی نے پہلی بار اپنی جوانی کا مرثیہ بھی لکھا۔ جوانی کا یہی مرثیہ تشبیب کی روح ہے جب ایک بوڑھا اپنی جوانی کو یاد کر کے نا صرف خود گریہ و زاری کرتا ہے بلکہ جوانوں کو بھی دعوت گریہ دیتا ہے کہ اے جوانوں میرے ضعف کو دیکھو کبھی میں بھی تم جیسا ناقابلِ تنخیر رہا ہوں۔

رود کی نے ایک قصیدے میں جوانی اور بڑھاپے کے کیفیت یوں بیان کی ہے۔

مر ا بود و فرو ریخت ہر چہ دندان بود	نہ بود دندان لابل چرخ دندان بود
یکے نمائند کنوں بل ہمہ بود و ریخت	چہ نخس بود ہمانا کہ نخس کیواں بود
شد آں زمانہ کہ او شاد بود و خرم بود	نشاط او بہ طرب رافراخ میدان بود

عیال نہ ازن و فرزند نہ مونت نہ
از ہمہ تنم آسودہ بود و آساں بود
تور و دکی را اے ماہر و کنوں بینی
بداں زمانہ نذیدی کہ در خراساں بود
کنوں زمانہ گر گشت و من در گشتم
عصایاں کہ وقت عصا و انباں بود

(۱۷)

رودکی غزل کا ناصرف مورت اعلیٰ تھا بلکہ وہ فارسی غزل میں کئی چیزوں کا بانی بھی تصور کیا جاتا ہے۔ عرب کو اپنی زبان دانی و اصناف سخن، پر بڑا ناز تھا۔ چند لفظوں میں معنی و تاثیر کے دریا بہا دیتے، یہی وجہ تھی کہ اہل عرب شعر انے انقلابات برپا کر دیئے۔ اپنی شاعری سے مردہ اجسام میں ایک ایسی روح کامل پھونک دی کہ وہ اپنی مثال آپ بنے۔ کہتے ہیں فارسی شاعری میں رودکی وہ پہلا شخص تھا جس نے اپنی شاعری سے ایسا جوش اور ولولہ پیدا کیا جو ایران کی فضا میں غیر مانوس تھا مگر اس کے بعد آنے والے شعر انے رودکی کا مقلد بن کر اپنی قوم کے لیے وہ شاعری کی کہ ایران کو نشاۃ الثانیہ عطا کی۔ فردوسی کا شاہنامہ اس کی بہترین مثال ہے۔

نصر بن سامانی نے ایک دفعہ ہرات کا سفر کیا، بادغیس جو ہرات کا مشہور نزہت گاہ ہے وہاں قیام کیا۔ اتفاقاً وہ بہار کا موسم تھا تمام دشت و صحرا چمن زار کا منظر و پیش کرتے۔ نصران و لفریبوں میں ایسا محو ہوا کہ ساری بہار وہیں بسر کر دی۔ سردی کا موسم آیا تو اپنے ساتھ میوہ جات لے آیا۔ نصر صحر اسے اٹھ کر آبادی میں آیا اور دروازہ میں جو ایک مشہور مقام ہے قیام کیا۔ یہ مقامات انتہائی پرکشش اور آباد تھے اسی زمانے میں سیدتان اور مازندران کے میوہ جات کی آمد ہوئی نصر نے سروی کا موسم بھی وہیں گزار دیا۔ ایک کے بعد ایک موسم زنجیر پابن کر نصر کو روک لیتا یوں نصر نے تقریباً چار سال گزار دیئے۔ امراء اور فوج کے لوگ تنگ آگئے کہ بادشاہ سلامت کو کس طرح واپس چلنے پر آمادہ کریں۔ کسی کی جرأت نہ تھی کہ بادشاہ سے کچھ کہہ سکے آخر میں قرآء فال رودکی کے نام نکلا پانچ ہزار اشرفیاں اس شرط سے مشروط کیں کہ بادشاہ کو بخارا جانے پر مجبور کرے۔ اگلے روز وعدے کا پاس رکھتے ہوئے رودکی دربار کی زینت بنا اس وقت نصر شراب پی رہا تھا۔ مے خواری میں بادشاہ کو پا کر رودکی نے ساز کے ساتھ عشاق کی دھن میں یہ اشعار گائے۔

(چند اشعار پیش خدمت ہیں)

بوے جوے مولیاں آید ہے
یاد یار مہرباں آید ہے
اے نجارا شاد باش و شاد زی
شاہ سویت مہماں آید ہے
شاہ ماہ است و بخارا آساں
ماہ سوئے آساں آید ہے (۱۸)

کہتے ہیں یہ اشعار سن کر نصر کا یہ حال ہوا کہ پاؤں میں موزے تک ناپہنے اور اسی وقت سوار ہو کر ایسا دوڑا کہ ایک منزل پر جا کر رکھا۔ یہاں شاعری فنی اعتبار کے ساتھ افادی صلاحیت کا بھی بیان نظر آتی ہے۔ سمرقندی نے حالانکہ یہ واقع لکھ کر انتہائی حیرت کا مظاہرہ کیا

کہ یہ ایک سیدھی سادی نظم ہے نہ کوئی صنعت نا کوئی مضمون بندی، اس کا اس قدر اثر کیونکر ہو سکتا تھا۔ یعنی یہ واقعہ اس امر کی طرف اشارہ کرتا ہے کہ رودکی انتہائی پرگو شاعر تھا۔ اقسام سخن میں رودکی قصیدہ، رباعی، قطعہ، غزل، مرثیہ سب میں دادِ سخن پاتا نظر آتا ہے یوں تو مثنوی کا کوئی خاص نمونہ موجود نہیں مگر 'کلیدہ و دمنہ' جو مسلسل واقعات پر مبنی تھی وہ مثنوی میں ہی ہوگی کیونکہ اس کے سوا کوئی اور صنفِ مسلسل واقعات کے لیے موزوں قرار نہیں دی جاسکتی۔ (۱۹)

مدحیہ شاعری ہو، عشقیہ یا مرثیہ رودکی کی عظمت کا ہر خاص و عام داعی نظر آتا ہے۔ شہید بلخی ہو عسکری، دقیقی یا نظامی سب اس کے کلام کے مداح اور اس کی عظمت کے داعی ہیں۔

مظہر جان جاناں، عبدالحی تاجاں وغیرہ نے اٹھارویں صدی کے اوائل میں جس طرح اردو ہندی اور سنسکرت کے الفاظ سے پاک کرنے کی تحریک چلائی تھی یہ دراصل اس بات کا شاخسانہ ہے جیسے دقیقی وہ شاعر تھا جس نے اپنی شاعری میں عربی الفاظ کی آمیزش سے پاک فارسی کی مستقل حیثیت کو مقدم بنایا۔ اس معاملے میں دقیقی ذرا کم نصیب نکلا یہ روش تو اس نے اختیار کی تھی مگر اس فخر کا تاج شہرت نے فردوسی کے سر پر رکھا۔ مگر کہتے ہیں فردوسی جیسے گوہر آبدار دیگر زبانوں نے کم ہی پیدا کیے۔ شاہنامہ میں فردوسی نے حقیقت میں ایران کو وہ عظمت عطا کی کہ ایران مفتوح ہو کر عرب کے غلبے کے بعد کہیں کھو چکا تھا۔

یہ ایک منطقی استدلال ہے کہ مفتوح قوم ابتدا میں رہن سہن کے اعتبار سے حالتِ جبر یا حالتِ مجبوری فاتح کا تتبع ہی کرتی ہے۔ اور پھر اس کے بعد جو سب سے بڑی تبدیلی رونما ہوتی ہے وہ خیال کی صورت نظر آتی ہے۔ مفتوح قوم ابتداء میں اپنے پرانے ہی انداز سے سوچ بچار کے قصر تعمیر کرتی ہے مگر جوں جوں یقین محکم قریب پڑاؤ ڈالتا چلا جاتا ہے مفتوح قوم کے پاس ہر گز کوئی چارہ نہیں ہوتا کہ خود کو بھی فاتحین کے رنگ میں رچا بسالے۔ ایرانی شعراء نے شاعری میں عربی قصیدے ہی کا تتبع کیا۔ پھر ان کے ذہن نے قصیدے کو اظہار خیال کے لیے نامکمل پا کر تشبیب کو قصیدے سے جدا گانہ حیثیت عطا کی۔ زمانے کی پستی، ناامیدی کی دامن گیری، معاشرتی تنزلی، اخلاقی بے راہ روی نے جہاں قصیدے کے ساتھ غزل اور تصوف کے آنگن میں بھی پڑاؤ ڈال رکھا ہو وہاں اخلاقی قدریں پستی کی جانب گامزن ہوں، بے راہ روی عام ہو، ناامیدی و یاس کے سبب وہاں روشن مستقبل کا خواب تو کجا سورج کی موجودگی میں اس کی روشنی بھی خیال عبث لگنے لگتی ہے بس وہی وقت ہے شاعری میں تخیل کے بام عروج کا جو خاص طور پر دلی کے شعراء کا مابہ الامتیاز بھی رہا۔

وہی حالات موزوں ہوتے ہیں کہ انسان عشقِ حقیقی کی طرف مراجعت کرتا نظر آتا ہے۔ ایران کی فضا بھی اس وقت تصوف کے لیے کاہو مرض ثابت ہوئی۔ غزل کو جن فارسی شعرا نے رودکی کے بعد صحیح معنوں میں غزل بنایا ان میں سنائی، اوحدی مراغی، فرید الدین عطار، مولانا روم، عراقی سعدی، خسرو، حسن، سلمان، خواجہ، حافظ، فغانی، شفقائی، عرفی نظیری، صائب، وحشی یددی، ظہوری، جلال اسیر اور طالب آملی وغیرہ خاص طور پر قابل ذکر ہیں۔

حوالہ جات:

- ۱۔ استاذ احمد حسن زیات، مترجم، عبدالرحمن طاہر سورتی، تاریخ ادب عربی، شیخ غلام علی اینڈ سنز، س۔ن،
- ۲۔ محمد ریاض، ڈاکٹر، صدیق شبلی، ڈاکٹر، فارسی ادب کی مختصر ترین تاریخ، سنگ میل پبلی کیشنز لاہور، ۲۰۱۱
- ۳۔ مولوی پروفیسر محمد یوسف، تقابل ادیان، بیت العلوم ۲۰۔ ناہنہ انارکلی لاہور، س۔ن، ص ۵۹
- ۴۔ نعیم احمد، تاریخ فلسفہ یونان، منظور پرنٹنگ پریس لاہور، ۲۰۰۹
- ۵۔ محمد ریاض، ڈاکٹر، صدیق شبلی، ڈاکٹر، فارسی ادب کی مختصر ترین تاریخ، سنگ میل پبلی کیشنز لاہور، ۲۰۱۱
- ۶۔ علامہ شبلی نعمانی، شعر الجم (جلد پنجم)، الفیصل ناشران و تاجران کتب، ۱۹۹۹
- ۷۔ علامہ شبلی نعمانی، شعر الجم (جلد اول)، الفیصل ناشران و تاجران کتب، ۱۹۹۹، ص ۶۸
- ۸۔ علامہ شبلی نعمانی، شعر الجم (جلد پنجم)، الفیصل ناشران و تاجران کتب، ۱۹۹۹، ص ۶۷
- ۹۔ میر تقی میر، کلیات غزلیات میر، الفیصل ناشران، لاہور، ۲۰۱۳، ص ۳۱۹
- ۱۰۔ میر تقی میر، کلیات غزلیات میر، الفیصل ناشران، لاہور، ۲۰۱۳، ص ۹۵
- ۱۱۔ سید محمد عباس، مرتبہ، سفینہ غزل، تاج کمپنی لمیٹڈ، ۱۹۳۸
- ۱۲۔ سید محمد عباس، مرتبہ، سفینہ غزل، تاج کمپنی لمیٹڈ، ۱۹۳۸، ص ۸۱
- ۱۳۔ تاباں، دیوان تاباں (مرتبہ عبدالحق، مولوی) انجمن ترقی اردو اورنگ آباد، دکن، ۱۹۳۵، ص ۲۰۲
- ۱۴۔ بلخی، عنصری، دیوان عنصری (مرتبہ سیاتی محمد دبیر) کتاب خانہ سنائی، تہران، ایران، ۱۳۶۳ھ، ص ۳۳۷
- ۱۵۔ عبادت بریلوی، ڈاکٹر، غزل اور مطالعہ غزل، انجمن ترقی اردو پاکستان۔ کراچی، ۱۹۵۵، ص ۹۹
- ۱۶۔ عبادت بریلوی، ڈاکٹر، غزل اور مطالعہ غزل، انجمن ترقی اردو پاکستان۔ کراچی، ۱۹۵۵، ص ۱۰۲
- ۱۷۔ محمد ریاض، ڈاکٹر، صدیق شبلی، ڈاکٹر، فارسی ادب کی مختصر ترین تاریخ، سنگ میل پبلی کیشنز لاہور، ۲۰۱۱
- ۱۸۔ رودکی، دیوان رودکی، سمرقندی، نسخہ سعید نفیسی، ص ۱۱۳
- ۱۹۔ علامہ شبلی نعمانی، شعر الجم (جلد اول)، الفیصل ناشران و تاجران کتب، ۱۹۹۹، ص ۲۸/۲۷

کتابیات:

- ۱۔ استاذ احمد حسن زیات، مترجم، عبدالرحمن طاہر سورتی، تاریخ ادب عربی، شیخ غلام علی اینڈ سنز، س۔ن۔
- ۲۔ عبادت بریلوی، ڈاکٹر، غزل اور مطالعہ غزل، انجمن ترقی اردو پاکستان، کراچی، ۱۹۵۵ء۔
- ۳۔ بلخی، عنصری، دیوان عنصری (مرتبہ: محمد دبیر سیاتی)، کتاب خانہ سنائی، تہران، ایران، ۱۳۶۳ھ۔
- ۴۔ تاباں، دیوان تاباں (مرتبہ: مولوی عبدالحق)، انجمن ترقی اردو، اورنگ آباد، دکن، ۱۹۳۵ء۔
- ۵۔ رودکی، دیوان رودکی، سمرقندی، نسخہ سعید نفیسی۔

- ۶۔ سید محمد عباس (مرتب)، عنینہ غزل، تاج کمپنی لمیٹڈ، ۱۹۴۸ء۔
- ۷۔ علامہ شبلی نعمانی، شعر العجم (جلد اول)، الفیصل ناشران و تاجران کتب، لاہور، ۱۹۹۹ء۔
- ۸۔ علامہ شبلی نعمانی، شعر العجم (جلد پنجم)، الفیصل ناشران و تاجران کتب، لاہور، ۱۹۹۹ء۔
- ۹۔ محمد ریاض، ڈاکٹر، صدیق شبلی، ڈاکٹر، بخاری ادب کی مختصر ترین تاریخ، سنگ میل پبلی کیشنز، لاہور، ۲۰۱۱ء۔
- ۱۰۔ مولوی پروفیسر محمد یوسف، تقابل ادیان، بیت العلوم، ناہنہ انارکلی، لاہور، س۔ن۔
- ۱۱۔ میر تقی میر، بکلیات غزلیات میر، الفیصل ناشران، لاہور، ۲۰۱۳ء۔
- ۱۲۔ نعیم احمد، تاریخ فلسفہ کیونان، منظور پرنٹنگ پریس، لاہور، ۲۰۰۹ء۔

☆☆☆☆☆